

بین الاقوامی سطح پر مشہور معروف خطیب مولانا طارق جمیل کی نائن زیرو پرایم کیو ایم کی رابطہ کمیٹی کے اراکین سے ملاقات پاکستان کی بنیاد اور تعمیر میں لاکھوں کروڑوں قربانیاں شامل ہیں، یہ ہم سب کا قیمتی اثاثہ ہے، مولانا طارق جمیل میں تو نائن زیرو کو بڑا محل سمجھ کر آ رہا تھا یہ تو چھوٹا سا گھر ہے، اللہ آپ کی سادگی برقرار رکھے کراچی میں بھی قتل و غارتگری کی فضا کو ختم کرنے کی اشد ضرورت ہے، اسلام کا سب سے مضبوط عمل اللہ تعالیٰ کیلئے محبت کرنا ہے مولانا طارق جمیل نائن زیرو آئے، یہ بہت بڑی ہستی اور قابل احترام ہیں، مصطفیٰ کمال نائن زیرو پرایم کی کمیٹی کے اراکین سے ملاقات کے بعد استقبال کیلئے جمع ہونے والے اجتماع کے شرکاء سے خطاب

کراچی۔۔۔ 31، جولائی 2011ء

بین الاقوامی سطح پر مشہور معروف خطیب مولانا طارق جمیل نے اتوار کی شام ایم کیو ایم کے مرکز نائن زیرو عزیز آباد پرایم کی کمیٹی کے اراکین مصطفیٰ کمال، کنور نوید جمیل، کنور خالد یونس، واسع حلیل، سیف یارخان، توصیف خانزادہ، گلفر ازخان خٹک، ڈاکٹر صغیر احمد اور ایم کیو ایم کے رہنما عمر خان سے ملاقات کی۔ اس موقع پر جامعہ بنوریہ ٹاؤن کے مہتمم مفتی نعیم اور دیگر علمائے کرام بھی ان کے ہمراہ تھے۔ قبل ازیں ایم کیو ایم کی رابطہ کمیٹی کے اراکین نے مولانا طارق جمیل کا نائن زیرو پر خیر مقدم کیا اور قائد تحریک جناب الطاف حسین کی جانب سے انہیں سلام پہنچایا۔ ملاقات کے بعد مولانا طارق جمیل نے نائن زیرو پر استقبال کیلئے جمع ہونے والے اجتماع کے شرکاء سے خطاب کرتے ہوئے کہا کہ اسلام کا سب سے مضبوط عمل اللہ تعالیٰ کیلئے محبت کرنا ہے، دنیا میں دو ملک اسرائیل اور پاکستان ہی ہیں جو نظر یاتی طور پر وجود میں آئے ہیں، پاکستان کی بنیاد اور تعمیر میں لاکھوں کروڑوں قربانیاں شامل ہیں یہ ہم سب کا قیمتی اثاثہ ہے اور کراچی میں بھی قتل و غارتگری کی فضا کو ختم کرنے کی اشد ضرورت ہے۔ انہوں نے کہا کہ دنیا میں آنے کا سب سے بڑا مقصد اللہ کو راضی کرنا ہے، کامیابی کا مفہوم یہ نہیں ہے کہ کوئی پارٹی حکومت بنا لے اور ناکامی کا مفہوم یہ نہیں ہے کہ کوئی پارٹی شکست کھالے، کامیابی کا مفہوم یہ ہے کہ اللہ راضی ہو جائے، اللہ کو کھودینے والا کچھ نہیں پاتا ہے، جس نے اللہ کو پایا اس نے سب کچھ پایا جس نے اللہ کو ناپایا اس نے سب کچھ کھود دیا ہے۔ دنیا لڑنے کی چیز نہیں ہے، دنیا آپس میں ہمارے انتشار، اختلاف کا سبب نہ بنے، دنیا چھوڑ دینے کی جگہ ہے یہاں کوئی اپنی حدود سے تجاوز کر رہا ہے تو اللہ کی قسم اللہ سو یا نہیں ہے اللہ بیدار ہے اللہ نے ایک دن قیامت اور فیصلے کا رکھا ہے۔ ایک مسلمان کو قتل کرنا ساری کائنات کو قتل کرنے کے برابر ہے۔ ہمارا تمام لوگوں کے نام یہ پیغام ہے۔ انہوں نے کہا کہ میں تو نائن زیرو کو بڑا محل سمجھ کر آ رہا تھا یہ تو چھوٹا سا گھر ہے میں حیران ہوں۔ انہوں نے دعا کی کہ اللہ آپ کی سادگی برقرار رکھے۔ انہوں نے کہا کہ آپس میں پیار محبت برقرار رکھیں اور اللہ کے نبی ﷺ نے فرمایا ہے کہ سب سے مضبوط عمل آپس میں محبت ہے، معاف کرنا بھی اللہ کو بہت پسند ہے، درگزر کرنا بھی اللہ کو بہت پسند ہے۔ انہوں نے دعا کی کہ اللہ اس ملک میں امن قائم کرے اور ہم امن کا ذریعہ بنیں۔ بعد ازاں ایم کیو ایم کی رابطہ کمیٹی کے رکن مصطفیٰ کمال نے مولانا طارق جمیل کا قائد تحریک جناب الطاف حسین کی جانب سے نائن زیرو آمد پر شکریہ ادا کرتے ہوئے کہا کہ چند دنوں پہلے قائد تحریک جناب الطاف حسین نے دوبارہ اپنا ویڈیو پیغام ریکارڈ کروایا اور پاکستان کے اور خصوصاً کراچی کی تمام قومیتوں، مسلکوں اور اقلیتوں سے ہاتھ جوڑ کر امن کی بھیک مانگی ہے لوگوں کو گلے لگانے کی بات کی ہے اور اسی حوالے سے ہم تمام لوگوں کے دروازے پر جا رہے ہیں اور کراچی میں امن کی خاطر سب سے مل رہے ہیں۔ الطاف بھائی اور ان کے کارکنان نے خون پسینہ لگا کر شہر اور ملک بنانے کی کوشش کی ہے جب ہمارے پاس اختیارات تھے تو ہم نے کبھی بھی کسی کو تکلیف پہنچانے کی بات نہیں کی، نقصان پہنچانے کی بات نہیں کی۔ جب ہمارے پاس اختیارات تھے تو ہم نے اپنے سیاسی مخالفین کی بھی خدمت کی ہے اور ایم کیو ایم کے عزائم عوام کی خدمت کے علاوہ کچھ نہیں ہے۔ انہوں نے کہا کہ مولانا طارق جمیل نائن زیرو آئے، یہ بہت بڑی ہستی اور قابل احترام ہیں، انہیں قائد تحریک اور ساتھیوں کی جانب سے خوش آمدید کہتے ہیں اور دعا کرتے ہیں کہ اللہ تعالیٰ ان کی آمد شہر میں امن کا باعث بنائے۔

